

# सौ रुपये के प्रीमियम पर ग्रामीणों को स्वास्थ्य बीमा

नई दिल्ली, जागरण ब्यूरो: दर से ही सही, लेकिन अब साधारण बीमा कंपनियों ने भारत के विशाल ग्रामीण इलाके में भी बाजार तलाशना शुरू कर दिया है। यही कारण है कि आज निजी क्षेत्र की प्रमुख साधारण बीमा कंपनी इफको टोक्यो जनरल इंश्योरेंस कंपनी लिमिटेड ने गांवों में रहने वालों को महज 100 रुपये के प्रीमियम पर संपत्तियों के साथ ही कुछ प्रमुख बीमारियों का कवरेज देने वाली पालिसी लांच की है। इस प्रीमियम पर एक दंपति को दस हजार रुपये तक की बीमा कवरेज दी जाएगी। कंपनी ने इस पालिसी का नाम जनता बीमा योजना रखा है। इस पालिसी को 'चिंता की क्या बात है, जब जनता बीमा साथ है' के नारे के साथ बाजार में पेश किया जा रहा है।

अगर इस पालिसी को खरीदने वाले दंपति अपने बच्चों को भी इसका कवरेज देना चाहते हैं तो उन्हें केवल 25 रुपये प्रति बच्चे की दर से अतिरिक्त प्रीमियम देना होगा। 18 वर्ष से लेकर 60 वर्ष की आयु तक के व्यक्ति इस पालिसी को खरीद सकते हैं। कंपनी का मानना है कि जिस हिसाब से देश में माइक्रो इंश्योरेंस की लोकप्रियता बढ़ रही है उसे देखते हुए यह पालिसी आम जनता को खूब पसंद आ सकती है। इफको के प्रबंध निदेशक यूएस अवस्थी ने बताया कि पहले भी कंपनी ने ग्रामीण आबादी के लिए वारिश बीमा योजना और संकट हरण जैसी पालिसियां लांच की हैं। इसे देखते हुए कंपनी की जनता बीमा योजना को भी भारी सफलता मिलने की संभावना है। पालिसी धारक की प्रापर्टी को इसके तहत

कवरेज दिया जाएगा। साथ ही लकवा, कैंसर, हृदय रोग जैसी घातक बीमारियों के इलाज की सुविधा पालिसी देगी।